

CARTA UU JA NI NTEE SAN PABLO APOSTOL NUU NCHIVI ÑUU TESALONICA

1 ¹Ndá nduhū cúu Pablo jíin Silvano jíin Timoteo, de téé nī carta yáhá cuēē nūū ndá ndóhó nchivī cándíja ñuū Tesalónica, jā yíhí nú ndahá Tatá ó Yāā Dios jíin Jētoho ō Jesucristo.

²De ñúhún inī ndá nī jā Tatá ó Yāā Dios jíin Jētoho ō Jesucristo, ná sáhá cā yā jā váha ndá nú, de sáhá yā jā coo ndeé coo siī inī nū.

Jā sáhá ndāā yā cuāchi tá nenda Cristo

³Cánuú jā níní nacuetáhvī nī nūū Yāā Dios jā síquī ndá ndóhó hermano. Chi íyó váha súcuán, chi váha ndasí cuācuja ndá nú jíin tūhun jā cándíja nú yā, de cuānducuahā ndasí jā cúndáhvī inī nū ndá táhán nú.

⁴De jā ñúcuán cúu jā cúsiī ndasí inī ndá nī nácani nī tūhun nú nūū ndācá grupo nchivī cándíja nūū Yāā Dios. Chi váha cándíja ndá nú, de váha jéndeé inī nū jā jíní ūhvī nchivī ndóhó jíin jā ndóho nú ndācá cā tūndóhó.

⁵De jíin ndācá yáhá cúu jā chíhi yā cuenta jā cúu ndá nú nchivī váha jā quívi nú ñuū nūū tátúnī yā. Chi jā síquī ñuū ñúcuán cúu jā ndóho ndá nú. De jā súcuán chíhi yā cuenta síquī nū, yáhá stéhēn nūū ō jā váha Yāā cúu yā.

⁶De suni íyó váha jā nasndóho yā nchivī jā sndóho ndá ndóhó.

⁷De quívi jā nenda Jētoho ō Jesús, quívi ñúcuán sáhá Yāā Dios jā natátú ndá ndóhó jā ndóho, de saá-ni ndá nduhū. Chi jíin ñuhūn quiiji Jesús ichi andiví jíin ndá ángel yā jā ndíso poder.

⁸De cuāha yā castigo nūū ndá nchivī jāá nduú ní jéhe ji tūhun cunī ji nāsa Yāā cúu Yāā Dios, de nduú ní jétáhvī ji tūhun maá Jētoho ō Jesucristo jā scácu yā ji.

⁹De nchivī ñúcuán chi ndoho ji ní cání, chi cujiyo ji nūū maá Jētoho ō, de mā cūú quívi ji nūū viī ndasí cúñáhnú yā jíin poder yā.

¹⁰Súcuán sáhá yā quívi jā nenda yā jā viī cuñáhnú yā sáhá nchivī cándíja jā yíhí ndahá yā. De sáhvi ndasí inī ji jā cunī ji nūū yā. De suni súcuán ndá ndóhó, chi nī ncandíja nú tūhun jā ní nacani ndá nī nūū nū.

¹¹De jā ñúcuán cúu jā níní jícān táhvī ní jēhē ndá nú, jā ná cúu nú nchivī váha jā ní ncana yā ndóhó. De jíin fuerza yā ná sáhá yā jíin ndá nú jā

squíncuu nú ndācá tiñu váha jā ní nchuhun inī nū jā sāhá nú sīquī jā cándíja nú.

¹²De súcuán de cuñáhnú maá Jētohō ō Jesucristo sāhá nú, de suni cuñáhnú ndá máá nú sāhá yā. Chi Yāā Dios maá ó jíin Jētohō ō Jesucristo, súcuán cúu jā sāhá yā jā váha yóhó.

Tūhun maá tēe jā sāhá xēen cuāchi

2 ¹Mitan de cāhān ni sīquī jā nenda maá Jētohō ō Jesucristo jíin jā ndutútú ó nūū yā. Cāhān ndāhvī ndá nī jíin ndá nú hermano, ²jā má cuáha nú tūhun jā sacā nuu canī inī nū, de ni mā cúnēhén inī nū tú cāhān nchivī jā ja nī nquenda quivī jā nenda maá Jētohō ō. Mā cándíja cuitī ndá nú vísō tú cāhān ji jā ní nīhīn ji iin tūhun sīquī ñúcuán nūū Espíritu, á iin tūhun jā ní ncāhān incā, á tú cachī ji jā ndá nduhū nī ntají iin carta jā cāhān súcuán.

³Mā cuáha cuitī nū tūhun jā stáhvī ni iin ji ndóhó. Chi jondē ncháha ca quenda quivī ñúcuán de xihna cā ndunīhin inī cuāhā nchivī nūū yā, de quenda nijīn maá tēe jā sāhá xēen cuāchi, de tēe jā tñnū tāhvī cúu maá tēe ñúcuán.

⁴Chi tēe jā jíinī ūhvī Yāā Dios cúu dē, de nenda dē contra sīquī ndācá jā scúnani ji yāā ji jíin ndācá jā chíñúhún ji. De xēen cā sāhá dē, chi jondē cundeē dē inī templo Yāā Dios jā íyó Jerusalén, de cāhān dē jā maá dē cúu Yāā Dios.

⁵¿A náhán ndá nú tūhun yáhá? Chi súcuán nī ncāhān ni jíin nú tá nī iyo nī jíin nú.

⁶De ja jíinī ndá nú nā cuá cúu jā jāsī jāá ncháha ca quenda nijīn tēe ñúcuán, chi jondē tá quenda quivī maá dē.

⁷Chi ja cúu yuhū ndācá cuāchi xēen inī ñayivī, sochi mitan chi íyó jā jāsī nūū, tácuā mā cāá ndasí cā cuāchi, chi jondē ná cújiyo maá jā jāsī nūū.

⁸De sá de quenda nijīn maá tēe jā sāhá cuāchi xēen. De maá Jētohō ō Jesús cahnī yā tēe ñúcuán jíin tāchī yūhú yā-ni, de jíin jā jéndūtē yā tá nenda yā de stánū tāhvī yā dē.

⁹De jā quiji tēe xēen ñúcuán chi maá Satanás sāhá. De quiji dē jíin cuāhā poder, de sāhá dē ndācá tiñu ñáhnú jā stáhvī dē, jā sāhvi inī nchivī cunī ji.

¹⁰De jíin ndācá tiñu néhén de stáhvī ndasí dē nchivī jā tñnū tāhvī, chi nduú ní ncúnī ji cuetáhvī ji tūhun ndāā jā cācu ji nícu.

¹¹De jā ñúcuán cuāha Yāā Dios tūhun jā cuetáhvī ji tūhun jāá nduú ndāā cuitī, de cándíja ji tūhun stáhvī ñúcuán.

¹²De súcuán de jēcundeē cuāchi sīquī ndihi ji jāá nduú ní ncándíja ji tūhun ndāā, chi sa tiñu néhén nī ncusiī inī ji jíin.

Nchivī jā ní nacāji yā jā cācu ji

13 Sochi cánuú jā níní nacuetáhvī ndá nī nū Yāā Dios jā síquī ndá ndóhó jā cúu nú hermano jā mānī Jētohō ō jíín. Chi jondē tá nī jēcōo ñayiví, de ja nī nacāji Yāā Dios ndá ndóhó jā scācu yā ndóhó. Chi sáhá Espíritu yā jā íyó ndoo íyó īi nū nū yā, de cándíja nú tūhun ndāā.

14 Chi jā ñúcuán nī ncana yā ndá nú jíín tūhun jā scācu yā yóhó jā ní nacani ndá nī, tácuā quīvi ndá nú nū vii cuñáhnú nú jíín maá Jētohō ō Jesucristo.

15 Túsaá de cuiñi nīhin ndá nú hermano, de cunahán vāha nú tūhun jā ní ncutūha ndá nú nū ndá nī, á jā ní ncāhān ni á jā ní ntee nī nū carta cúu.

16 Maá Jētohō ō Jesucristo jíín Tatá ó Yāā Dios nī ncundáhvī inī yā yóhó, de nī nsāhá yā jā coo siī inī ō níí cání, jíín jā ñúhún inī ō ndācá jā vāha jā coo síquī jā vāha inī yā jíín ó.

17 De ná sáhá cā yā jā coo ndeé inī ánō ndá nú, de ná sáhá yā jā cuja nú cāhān nū ndācá tūhun vāha yā, jíín jā sáhá nú ndācá tiñu vāha.

Jā ná cācān táhvī ji jēhē Pablo

3 ¹De íyó incā tūhun cánuú, hermano. Cācān táhvī ndá nú jēhē ndá nī, tácuā ñamā cūtē nuu tūhun maá Jētohō ō Yāā Dios, de cuetáhvī vāha nchivī, tá cúu nū ní jetáhvī ndá máá nú.

²De suni cācān táhvī nū jā ná cācu nī nū ndá tēe nēhén jā stáhān ndá nduhū. Chi nsūú ndihi nchivī cúu jā cándíja tūhun yā.

³Sochi maá Jētohō ō chi vāha squíncuu yā jā ní nquee yuhú yā, de sáhá yā jā cuja inī ndá nú jíín tūhun yā, de coto yā ndá nú nū jānēhén.

⁴De cúcáhnú inī ndá nī sáhá maá Jētohō ō, jā cúu ndá nú jíín tiñu jā ní ndacu nī nū nū, de suni cucuu cā nū jíín.

⁵De ñúhún inī ni jā maá Jētohō ō stéhén cā yā nāsa coo manī cā nū jíín yā jondē jíín inī jíín ánō nū, jíín jā cuandéé inī nū tá cúu nū ní nsāhá Cristo.

Jā cánuú satíñú ó

⁶De ndácu ndá nī nū ndá nú hermano, chi súcuán nī ndacu maá Jētohō ō Jesucristo, jā cujiyo nú nū ndá hermano jā jíca cúxí de nduú jíca ndāā ji tá cúu nū ní stéhén ndá nī nū nū.

⁷Chi ja jíni ndá nú nāsa cánuú ndacu nú ndá nduhū, chi nduú ní jíca cúxí ndá nī tá nī iyo nī jíín nú.

⁸De ni nduú ní nchájī ndá nī stāā nū ni iin nú súcuán-ni, chi nī nchunáá nī. Chi sa nī nducú ndeé nī nī nsatíñú ndasí nī nduú ñuú, tácuā mā stáhān ni ni iin nú.

⁹De vísō íyó derecho ni jā cācān ni nū ndá nú nícu, sochi nduú ní jícan ni, chi súcuán nī nsāhá nī tácuā cuu nī iin ejemplo nū nū nāsa sáhá ndá nú.

¹⁰Chi tá nī iyo ndá nī jín nú, de nī ndacu nī tiñu yáhá nū nū: Tú ní iin nchivī nduú cunī ji satínú ji, de suni mā cājí ji túsaá.

¹¹Chi nī nīhīn ndá nī tūhun jā jíca cúxí sava nú, de nduú sátínú nú, chi sa sīquī tiñu táhán nú nánducú nú.

¹²De ndácu ndá nī tiñu nū ndá ndóhó jā sáhá súcuán, de sndíhvī inī nī ndá nú jā coo nañíí nú de satínú nú, tácu nīhīn nū jā cajī nū sīquī tiñu jā sáhá maá nú. Chi súcuán ndácu maá Jētohō ō Jesucristo tiñu.

¹³Hermano, mā nūú inī ndá nú sáhá nú ndācá tiñu váha.

¹⁴De tú ní iin ji nduú jétáhvī ji tūhun jā cáhān nī nū carta yáhá, de cundēhé váha nú ní iin ji cúu, de mā quétáhán cā nū jín ji, tácu cucanoō ji de nacani inī ji.

¹⁵Sochi nsūú jā cunī ūhvī nū ji, chi sa cāhān nū jín ji tá cúu nū cáhān nū jín ñanī nū jā ná sátínú váha ji.

Bendición jā sándihí

¹⁶De ñúhún inī nī jā maá Jētohō ō, Yāā jā jéhe tūhun ndeé tūhun sī inī, níní ná sáhá yā jā coo ndeé coo sī inī nū sīquī ndācá-nī, de coo yā jín ndá nú.

¹⁷Nduhū Pablo, yáhá-nī cúu jā té nī jín ndahá maá nī jā cáhān nī jā sáhá ndeé inī ndá nú. De súcuán jéhe nī firma nū ndācá carta nī, tácu cunī ndá nú jā carta maá nī cúu. Súcuán cáá letra nī.

¹⁸De ñúhún inī nī jā maá Jētohō ō Jesucristo, ná sáhá cā yā jā váha ndá nú. Súcuán ná cóo. Amén.